



**QORTI ĊIVILI  
(SEZZJONI TAL-FAMILJA)**

**IMĦALLEF**

**Onor. Abigail Lofaro LL.D., Dip. Stud. Rel.,  
Mag. Jur. (Eur. Law)**

Illum, 13 ta' Frar 2020

Rikors Numru: 280/19 AL

**AB**

Vs

**CB**

Il-Qorti:

Rat ir-rikors li ġie kkonfermat bil-gurament mir-rikorrenti li permezz tiegħu ppremetta:

1. Illi huwa żżewweġ lill-intimata fit-tmintax (18) ta' Diċembru elf disa' mija tmienja u disgħin (1998), liema żwieġ ġie debitament registrat fir-Registru Pubbliku ta' Malta, (Kopja taċ-ċertifikat annessa bħala Dokument A);
2. Illi l-partijiet xoljew u llikwidaw il-komunjoni tal-akkwisti bejniethom u effettwaw is-separazzjoni personali permezz ta' kuntratt ta'

separazzjoni konsenswali datat għaxra (10) ta' Ottubru elfejn u tlettax (2013), in atti tan-Nutar Dott. Mary magħrufa bħala Mariella Mizzi, liema kuntratt qiegħed jiġi anness u mmarkat bħala Dokument B;

3. Illi l-partijiet minn dan iż-żwieġ ma kellhomx ulied;
4. Illi r-rikorrenti jaf li ma hemm ebda prospett raġonevoli għal rikonċiljazzjoni bejniethom.
5. Illi għaddew oltre erba' snin mid-data tas-separazzjoni bejn il-partijiet, u ma hemm ebda prospett raġonevoli għal rikonċiljazzjoni bejniethom.
6. Illi jikkonkoru il-kriterji kollha rikjesti mill-liġi għal-ħall taż-żwieġ u għad-divorzju tal-partijiet;

Talab lill-intimata tgħid għaliex din il-Qorti m'għandhiex:

1. Tiddikjara li ż-żwieġ tiegħu ma' Rita Delmar hu maħlul u li l-partijiet huma divorzjati għall-effetti kollha tal-liġi;
2. Tordna lir-Registatur tal-Qorti sabiex, fi żmien imħolli għal daqshekk minn din il-Qorti, javża lid-Direttur tar-Registru Pubbliku bid-divorzju tal-partijiet biex dan jkun registrat fir-Registru Pubbliku.

Rat ir-risposta ġuramentata tal-intimata li permezz tagħha esponiet:

1. Illi l-esponenti tikkonferma l-fatti kif esposti mir-rikorrent fir-rikors ġuramentat tiegħu.
2. Illi tirrileva wkoll li ma hemm l-ebda prospett ta' rikonċiljazzjoni.
3. Illi l-esponenti m'għandha l-ebda oġġezzjoni li tiġi pronunzjata d-divorzju bejnha u bejn żewġha r-rikorrent.
4. Illi minkejja dan l-esponenti tirrileva li l-ispejjeż ta' dawn il-proċeduri ikunu a karigu esklussiv tar-rikorrent.

Salv eċċezzjonijiet ulterjuri hekk kif premissi skont il-liġi u bl-ispejjeż.

Rat id-dokumenti li ġew esebiti;

Rat id-digriet tagħha tal-25 ta' Lulju, 2019;

Rat ir-risposta tal-intimata;

Rat l-Artikolu 66 B tal-Kap. 16 tal-Liġijiet ta' Malta;

Rat l-atti kollha;

Ikkunsidrat :

Illi il-Qorti rat illi ir-rikorrenti irnexxielu jissodisfa ir-rekwiziti kollha meħtieġa mill-Liġi sabiex żwieġ jiġi maħlul u dana peress illi ipprova illi il-partijiet ilhom legalment separati mill-10 ta' Ottubru, 2013;

Illi l-Qorti rat illi r-rikorrenti ipprova ukoll illi ma hemm l-ebda prospett raġonevoli ta' rikonciltazzjoni bejn il-partijiet u illi ma hemm l-ebda pendenzi fir-rigward ta' ħlas ta' manteniment;

Għaldaqstant, u għar-raġunijiet fuq imsemmija, il-Qorti qegħda tilqa' t-talbiet, tippronunzja il-ħall taż-żwieġ bejn il-partijiet u tordna lir-Registratur tal-Qrati sabiex, fi zmien għaxart ijiem millum, javża lid-Direttur tar-Registru Pubbliku bid-divorzju tal-partijiet biex dan jiġi registrat fir-Registru Pubbliku;

Il-Qorti tordna illi l-ispejjez jibqgħu bla taxxa bejn il-partijiet.

Il-Qorti takkorcja t-terminu tal-appell għal erbat ijiem.